

11 05 2026

MONDAY 6 30 PM

வணக்கம் - மாநிலச் செய்திகள்
தலைப்புச் செய்திகள்

- வளர்ச்சியடைந்த இந்தியாவிற்கான ஊரக வேலைவாய்ப்பு மற்றும் வாழ்வாதார சட்டம், ஜூலை மாதம் 1ஆம் தேதி முதல் செயல்பாட்டிற்கு வரும் என்று அறிவிக்கப்பட்டுள்ளது.
- தமிழக முதலமைச்சர் திரு. விஜய், திமுக தலைவர் திரு. மு.க.ஸ்டாலின் உட்பட பல்வேறு கட்சிகளின் தலைவர்களை இன்று சந்தித்து பேசினார்.
- தமிழக சட்டப்பேரவை தலைவராக திரு. J.C.D. பிரபாகர் போட்டியின்றி தேர்ந்தெடுக்கப்படுகிறார்.
- வங்கக்கடலில் உருவாகியுள்ள காற்றழுத்த தாழ்வுப் பகுதி வலுவடையக்கூடும் என்று வானிலை ஆய்வு மையம் கூறியுள்ளது.
- ஆசிய பளுதூக்கும் சாம்பியன் போட்டியில் இந்தியாவின் Kamal Kohar வெண்கலப் பதக்கம் வென்றார்.

>>>>><<<<<

வளர்ச்சியடைந்த இந்தியாவிற்கான ஊரக வேலைவாய்ப்பு மற்றும் வாழ்வாதார சட்டம் குறித்த அறிவிக்கையை மத்திய அரசு இன்று வெளியிட்டது.

இதன்படி, இந்த சட்டம் ஜூலை மாதம் ஒன்றாம் தேதி முதல் செயல்பாட்டுக்கு வரும் என்று அறிவிக்கப்பட்டுள்ளது.

இந்த சட்டத்தின் கீழ், தொழிலாளர்களுக்கு 125 நாட்கள் வேலை உறுதி செய்யப்படுவதாக மத்திய வேளாண் அமைச்சர் திரு. சிவராஜ் சிங் செளஹான் கூறியுள்ளார்.

இதனை செயல்படுத்துவற்காக 95 ஆயிரத்து 600 கோடி ரூபாய்க்கும் கூடுதலான தொகை ஒதுக்கப்பட்டிருப்பதாகவும் அவர் தெரிவித்துள்ளார்.

விவசாயிகளின் நலனுக்கு மத்திய அரசு கூடுதல் முக்கியத்துவம் அளித்து வருவதாகவும் திரு. சிவராஜ் சிங் செளஹான் கூறினார்.

>>>>><<<<<

தமிழக முதலமைச்சர் திரு. விஜய், இன்று திமுக தலைவர் திரு. மு.க.ஸ்டாலினை சந்தித்து பேசினார்.

சென்னையில் உள்ள திரு. மு.க.ஸ்டாலின் இல்லத்தில் நடைபெற்ற இந்த சந்திப்பு மரியாதை நிமித்தமானது என்று எமது செய்தியாளர் தெரிவிக்கிறார்.

அரசியல் நாகரிகத்துடன் திரு. விஜய் தம்மை சந்தித்து வாழ்த்து பெற்றதாக திரு. மு.க.ஸ்டாலின் கூறியுள்ளார்.

சமூகவலைதளத்தில் இதனை தெரிவித்துள்ள அவர், வாழ்த்துகளையும், ஆலோசனைகளையும் வழங்கியதாக குறிப்பிட்டுள்ளார்.

இதனைத் தொடர்ந்து, மதிமுக பொதுச்செயலாளர் திரு. வைகோவையும் திரு. விஜய் சந்தித்துப் பேசினார்.

தமது இல்லத்திற்கு வந்த முதலாவது முதலமைச்சர் திரு. விஜய் என்று இந்த சந்திப்பிற்கு பின்னர் திரு. வைகோ செய்தியாளர்களிடம் தெரிவித்தார்.

பின்னர், பாமக தலைவர் டாக்டர் அன்புமணி ராமதாஸையும், நாம் தமிழர் கட்சியின் தலைமை ஒருங்கிணைப்பாளர் திரு. சீமானையும் முதலமைச்சர் சந்தித்து பேசினார்.

>>>>><<<<<

தமிழக சட்டப்பேரவை தலைவர் பதவிக்கான தேர்தலில் த.வெ.கவின் திரு. J.C.D. பிரபாகர் இன்று வேட்புமனு தாக்கல் செய்தார்.

துணைத்தலைவர் பதவிக்கு திரு. ரவிசங்கர் மனுதாக்கல் செய்துள்ளார்.

இவ்விரு பதவிகளுக்கும், வேறு யாரும் மனுதாக்கல் செய்யாத தால், இவர்கள் இருவரும் போட்டியின்றி தேர்வு செய்யப்படவுள்ளனர்.

இதற்கான அறிவிப்பினை சட்டப்பேரவையின் இடைக்கால அவைத்தலைவர் திரு. கருப்பையா நாளை பேரவையில் வெளியிடவுள்ளதாக எமது செய்தியாளர் தெரிவிக்கிறார்.

>>>>><<<<<

தமிழகத்தில் போதைப்பொருள் புழக்கத்தை கட்டுப்படுத்த தவெக அரசு போர்க்கால அடிப்படையில் நடவடிக்கை எடுக்க வேண்டும் என்று பாமக தலைவர் டாக்டர் அன்புமணி ராமதாஸ் வலியுறுத்தியுள்ளார்.

இதுதொடர்பாக அவர் வெளியிட்டுள்ள அறிக்கையில், சேலம் மாவட்டம், காட்டுவளவு என்ற பகுதியில் மதுபோதையில் மாணவர்களிடையே ஏற்பட்ட மோதலில் ஒருவர் கொலை செய்யப்பட்ட சம்பவத்தை சுட்டிக்காட்டியுள்ளார்.

மது மற்றும் போதைப்பழக்கம் காரணமாக ஏற்படும் சீரழிவுகள் உச்சத்தை அடைந்திருப்பதாகவும் அவர் கூறியுள்ளார்.

நிலைமை மேலும் மோசமாவதை தடுக்க உறுதியான நடவடிக்கைகளை மேற்கொள்ள வேண்டும் என்று டாக்டர் அன்புமணி ராமதாஸ் கேட்டுக் கொண்டுள்ளார்.

>>>>><<<<<

தமிழகத்தில் திமுக ஆட்சியின் போது நடைபெற்ற டிரான்ஸ்பார்மர் கொள்முதல் முறைகேடு குறித்து சிபிஐ விசாரணைக்கு சென்னை உயர்நீதிமன்றம் உத்தரவிட்டதை எதிர்த்து, தாக்கல் செய்யப்பட்ட மேல்முறையீட்டு மனுவை விசாரணைக்கு ஏற்றுக்கொள்ள உச்சநீதிமன்றம் மறுத்துள்ளது.

நீதிபதிகள் திரு. விக்ரம்நாத், திரு. சந்தீப் மேத்தா அமர்வு இன்று இதற்கான உத்தரவினை பிறப்பித்தது.

திமுவைச் சேர்ந்த முன்னாள் அமைச்சர் திரு. செந்தில் பாலாஜி பதவியில் இருந்த போது, 45 ஆயிரம் டிரான்ஸ்பார்மர்களை கொள்முதல் செய்ததில், 397 கோடி ரூபாய் அளவிற்கு முறைகேடு நடைபெற்றதாக கூறி, இந்த வழக்கு சென்னை உயர்நீதிமன்றத்தில் தாக்கல் செய்யப்பட்டது.

>>>>><<<<<

நாடுமுழுவதும் பெட்ரோல், டீசல் மற்றும் சமையல் எரிவாயு விநியோகம் சீராக நடைபெற்று வருவதாக மத்திய அரசு கூறியுள்ளது.

இன்று புதுதில்லியில் செய்தியாளர்களிடம் பேசிய பெட்ரோலியத்துறை இணைச்செயலர் திருமதி. சுஜாதா சர்மா, கடந்த 3 நாட்களில் மட்டும் ஒரு கோடியே 14 லட்சம் சமையல் எரிவாயு சிலிண்டர்கள் விநியோகம் செய்யப்பட்டிருப்பதாக கூறினார்.

இதேபோல், கடந்த 3 நாட்களில் 17 ஆயிரம் டன் வர்த்தக சமையல் எரிவாயு விற்பனை செய்யப்பட்டுள்ளதாகவும் அவர் தெரிவித்தார்.

பெட்ரோல் மற்றும் டீசல் போதிய அளவு கையிருப்பில் உள்ளதாகவும் அவர் கூறினார்.

ஒரு லட்சத்து 40 ஆயிரத்திற்கும் மேற்பட்ட 5 கிலோ சமையல் எரிவாயு சிலிண்டர்கள் கடந்த 3 நாட்களில் விற்பனை செய்யப்பட்டிருப்பதாகவும் திருமதி. சுஜாதா சர்மா தெரிவித்தார்.

>>>>><<<<<<

வங்கக்கடலில் உருவாகியுள்ள காற்றழுத்த தாழ்வுப் பகுதி அடுத்த 48 மணி நேரத்தில் வலுவடைய வாய்ப்புள்ளதாக வானிலை ஆய்வு மையத்தின் தென்மண்டல இயக்குநர் டாக்டர் வி.ஆர். துரை கூறியுள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

(சவுண்ட் பைட் - துரை 56 செகண்ட்ஸ்)

>>>>><<<<<<

மதுரை ராஜாஜி அரசு மருத்துவமனையில், சிக்கலான இரண்டு கண் அறுவை சிகிச்சைகளை மருத்துவர்கள் வெற்றிகரமாக மேற்கொண்டுள்ளனர்.

திண்டுக்கல் மாவட்டத்தைச் சேர்ந்த சிறுவனின் கண்ணுக்குள் சென்ற கம்பியையும், தேனி மாவட்டத்தைச் சேர்ந்த ஒருவர் விபத்தில் சிக்கியபோது கண்ணுக்குள் சென்ற குச்சியையும் மருத்துவக் குழு வெற்றிகரமாக அகற்றியதாக கண் மருத்துவர் திருமதி. பர்வதசுந்தரி செய்தியாளர்களிடம் தெரிவித்தார்.

(வாய்ஸ் பைட் - மருத்துவர் 65 செகண்ட்ஸ்)

>>>>><<<<<<

நெல்லை மாவட்டம், பாபநாசம் சுற்றுவட்டார பகுதிகளில் கரடிகள் நடமாட்டம் அதிகரித்துள்ளது.

வனத்துறையினர் இதில் கவனம் செலுத்தி கரடிகளை பிடித்து, வனப்பகுதிக்குள் விட வேண்டும் என்று பொதுமக்களும், சமூக ஆர்வலர்களும் கோரிக்கை விடுப்பதாக எமது செய்தியாளர் தெரிவிக்கிறார்.

(வாய்ஸ் பைட் - திருமலைக்குமார் 53 செகண்ட்ஸ்)

>>>>><<<<<<

மாவட்டச் செய்திகள்

காஞ்சிபுரம் மாவட்டத்தில் மாற்றுத் திறனாளிகளுக்கான நலத்திட்ட உதவிகளை ஆட்சியர் திருமதி. சினேகா இன்று வழங்கினார்.

>>>>><<<<<<

தூத்துக்குடி மாவட்டத்தில் பொதுமக்களிடமிருந்து பெறப்படும் புகார் மனுக்கள் மீது உரிய காலத்திற்குள் நடவடிக்கை எடுக்குமாறு ஆட்சியர் திரு. விஷூ மகாஜன் அதிகாரிகளுக்கு அறிவுறுத்தியுள்ளார்.

>>>>><<<<<

திருவாரூர் ஸ்ரீ தியாகராஜ சுவாமி கோவில் 3 நாள் தெப்பத்திருவிழா இன்று நிறைவடைந்தது.

>>>>><<<<<

Sports

ஆசிய பளுதூக்கும் சாம்பியன் போட்டியில் இந்தியாவின் Kamal Kohar வெண்கலப் பதக்கம் வென்றார்.

குஜராத் மாநிலம், காந்திநகரில் நடைபெற்று வரும் இப்போட்டியின் மகளிர் 48 கிலோ எடைப்பிரிவில் அவர் இப்பதக்கத்தை கைப்பற்றினார்.

>>>>><<<<<

ஆசிய இளையோர் பளுதூக்கும் சாம்பியன் போட்டியில் இந்தியா 7 வெண்கலப்பதக்கங்களை வென்றது.

தாஷ்கண்டில் நடைபெற்று வரும் இப்போட்டியின் ஆடவர் 15 வயதுக்குட்பட்டோருக்கான பிரிவில் Rohit Pothina, Nitin, Nongpoknganba Meitei Oina, Parshant, Harshvardhan Jeena, Dev, Sushant Jayani ஆகியோர் இப்பதக்கங்களை வென்றனர்.

இப்பிரிவில் இந்தியாவின் 6 பேர் இறுதிச்சுற்றுக்கு முன்னேறியுள்ளனர்.

>>>>><<<<<

மெக்ஸிகோ சர்வதேச சேலஞ்சர் பேட்மிண்டன் போட்டியில் இந்தியாவின் Shriyanshi Valishetty பட்டம் வென்றார்.

ஆடவர் இரட்டையர் பிரிவில் Krishna Prasad Garaga - Pruthvi Krishnamurthy Rai இணையும் பட்டம் வென்றது.

>>>>>end<<<<<